



കേരള ഗസറ്റ് KERALA GAZETTE

അസാധാരണം EXTRAORDINARY

ആധികാരികമായി പ്രസിദ്ധപ്പെടുത്തുന്നത്
PUBLISHED BY AUTHORITY

വാല്യം 14
Vol. XIV

തിരുവനന്തപുരം,
വെള്ളി
Thiruvananthapuram,
Friday

2025 മാർച്ച് 07
07th March 2025
1200 കുംഭം 23
23rd Kumbham 1200
1946 ഫാൽഗുനം 16
16th Phalguna 1946

നമ്പർ
No. 879

PROCEEDINGS OF THE COCHIN DEVASWOM BOARD

സംഗ്രഹം

എസ്. ആർ. ഒ. നമ്പർ 254/2025

കൊച്ചിൻ ദേവസ്വം ബോർഡ്—ബഹു. ഹൈക്കോടതി WP (C) No. 22977/2020, WP (C) No. 26441/2023, WP (C) No. 18968/2021, WP (C) No. 17602/2022, WP (C) No. 37625/2022 എന്നിവയിൽ 14-3-2024-ൽ പുറപ്പെടുവിച്ച വിധിന്യായം—നടപ്പിലാക്കി ഉത്തരവ് പുറപ്പെടുവിക്കുന്നു.

പരാമർശം:—1. ശ്രീ. സി.ഗോപിനാഥൻ, ശ്രീ. വി. എ. നാരായണ മേനോൻ എന്നിവർ 26-6-2023-ൽ സമർപ്പിച്ച പരാതി.

2. തിരുവമ്പാടി ദേവസ്വം സെക്രട്ടറി സമർപ്പിച്ച 7-8-2023-ലെ ID/CDB.037/2023 നമ്പർ കത്ത്.



3. കൊച്ചിൻ ദേവസ്വം ബോർഡ് ചീഫ് വിജിലൻസ് ഓഫീസറുടെ 15-11-2023-ലെ 714/VIG/CDB/2023 നമ്പർ അന്വേഷണ റിപ്പോർട്ട്.
4. ബഹു. ഹൈക്കോടതി പുറപ്പെടുവിച്ച 14-3-2024-ലെ WP (C) No. 22977/2020, WP (C) No. 26441/2023, WP (C) No. 18968/2021, WP (C) No. 17602/2022, WP (C) No. 37625/2022 എന്നിവയിൽ പുറപ്പെടുവിച്ച വിധിന്യായം.
5. തിരുവമ്പാടി ദേവസ്വം സെക്രട്ടറി സമർപ്പിച്ച 9-5-2024-ലെ കത്ത്.
6. ശ്രീ. സി. ഗോപിനാഥൻ, ശ്രീ. വി. എ. നാരായണ മേനോൻ എന്നിവർ 10-5-2024-ൽ സമർപ്പിച്ച അപേക്ഷകൾ.
7. തിരുവമ്പാടി ദേവസ്വം സെക്രട്ടറി 13-5-2024-ൽ ഈ ഓഫീസിൽ സമർപ്പിച്ച അപേക്ഷ.
8. ബഹു. ബോർഡിന്റെ 14-5-2024-ലെ 1-ാം നമ്പർ യോഗ തീരുമാനം.

ഉത്തരവ് നമ്പർ ഇ. 3654/2020 തീയതി: 14-5-2024

തിരുവമ്പാടി ദേവസ്വം മെമ്പർമാരുടെ 29-1-2023-ൽ ചേർന്ന അസാധാരണ പൊതുയോഗത്തിൽ എടുത്ത തീരുമാന പ്രകാരം, ദേവസ്വം അഭിമുഖീകരിക്കുന്ന ബാങ്കിനും, വ്യക്തികൾക്കും നൽകാനുള്ള സാമ്പത്തിക ബാധ്യതകൾ തീർക്കുന്നതിനു വേണ്ടി ദേവസ്വത്തിന്റെ ഉടമസ്ഥതയിലുള്ള താഴെ പറയുന്ന വസ്തുവഹകൾ വിൽക്കുന്നതിനുള്ള അനുമതി ആവശ്യപ്പെട്ട് തിരുവമ്പാടി ദേവസ്വം സെക്രട്ടറി പരാമർശം (2) പ്രകാരം കൊച്ചിൻ ദേവസ്വം ബോർഡ് സെക്രട്ടറിക്ക് അപേക്ഷ സമർപ്പിച്ചിട്ടുള്ളതാണ്.

1. തിരുവമ്പാടി കൺവെൻഷൻ സെന്റർ മാരാർ റോഡ് തൃശ്ശൂർ സർവ്വെ നമ്പർ 1357/3p & 1357/4p - 127.38 സെന്റ്.
2. തിരുവമ്പാടി ദേവസ്വം വക ഷൊർണൂർ റോഡിൽ സ്ഥലം സർവ്വെ നമ്പർ 1554/1p & 2884/1p - 37.5 സെന്റ്
3. സാന്ദീപനി വിദ്യാനികേതൻ, കുറ്റുമുക്ക് സർവ്വെ നമ്പർ 40/30 & 41/1 (O.S. No.314, 315, 319, 320, 322, 323, 442 etc.)

തിരുവമ്പാടി ദേവസ്വം മുമ്പ് നടത്തിയ സാമ്പത്തിക ക്രമക്കേടുകളും mismanagement ഉം പരിശോധിക്കണമെന്നാവശ്യപ്പെട്ട് ശ്രീ. സി. ഗോപിനാഥനും, ശ്രീ. വി. എ. നാരായണമേനോനും, തിരുവമ്പാടി ദേവസ്വം സെക്രട്ടറി സമർപ്പിച്ച പരാമർശം (2) അപേക്ഷയ്ക്ക് മുമ്പ് തന്നെ പരാമർശം (1) പരാതി സമർപ്പിക്കുകയുണ്ടായി. കൂടാതെ ശ്രീ. സി. ഗോപിനാഥനും, ശ്രീ. വി. എ. നാരായണമേനോനും ബഹുമാനപ്പെട്ട ഹൈക്കോടതി മുമ്പാകെ കേസ്സുകൾ ഫയൽ ചെയ്തിട്ടുണ്ട്.

തിരുവമ്പാടി ദേവസ്വം, കൊച്ചിൻ ദേവസ്വം ബോർഡ് മുമ്പാകെ നൽകിയ അപേക്ഷയിൽ ബന്ധപ്പെട്ട കക്ഷികളോട് അവർക്ക് ഉന്നയിക്കാനുള്ള നിയമപരവും വസ്തുതാപരവുമായ വിവരങ്ങൾ കൊച്ചിൻ ദേവസ്വം ബോർഡ് മുമ്പാകെ തെളിവ് സഹിതം ഉന്നയിക്കുവാനും ആയത് പരിഗണിച്ച്, TCHRI Act അധ്യായം IX പ്രകാരമുള്ള നടപടിക്രമങ്ങൾ പാലിച്ച് ടി വിഷയത്തിൽ 2 മാസത്തിനകം തീരുമാനമെടുക്കുവാൻ പരാമർശം (4) പ്രകാരം ബഹു.ഹൈക്കോടതി 14-3-2024-ൽ ഉത്തരവ് പുറപ്പെടുവിക്കുകയുണ്ടായി.

ബഹു. ഹൈക്കോടതിയുടെ ഉത്തരവ് നടപ്പിലാക്കുന്നതിന്റെ ഭാഗമായി WP(C) 22977/2020 നമ്പർ കേസ്സ് ഫയൽ ചെയ്ത ഹിന്ദു സേവാകേന്ദ്രം പ്രതിനിധിക്കും WP(C) 26441/2023 നമ്പർ



കേസ്സ് ഫയൽ ചെയ്ത സി. ഗോപിനാഥനും, ശ്രീ. വി.എ.നാരായണ മേനോനും മേൽ കേസ്സുകളിലെ കക്ഷിയായ തിരുവമ്പാടി ദേവസ്വത്തിനും കൊച്ചിൻ ദേവസ്വം ബോർഡ് മുമ്പാകെ ബോധിപ്പിക്കാനുള്ള വിവരങ്ങൾ രേഖകൾ സഹിതം സമർപ്പിക്കുന്നതിന് നോട്ടീസ് നൽകിയിരുന്നതും എന്നാൽ ഹിന്ദു സേവാകേന്ദ്രത്തിന്റെ പ്രതിനിധിക്ക് നൽകിയ നോട്ടീസ് 'addressee left' എന്ന കാരണത്താൽ തിരികെ ലഭിച്ചിട്ടുള്ളതാണ്. തുടർന്ന് തിരുവമ്പാടി ദേവസ്വം പ്രതിനിധികളെ 9-5-2024-ലും ശ്രീ. സി.ഗോപിനാഥനെയും, ശ്രീ. വി.എ.നാരായണമേനോനെയും 10-5-2024-ലും ബഹുമാനപ്പെട്ട ബോർഡ് നേരിൽ കേൾക്കുകയുണ്ടായി.

ആയത് പ്രകാരം തിരുവമ്പാടി ദേവസ്വം സെക്രട്ടറി പരാമർശം (5) പ്രകാരം സമർപ്പിച്ച കത്തിൽ ചുവടെ ചേർക്കുന്ന വസ്തുതകൾ ബോധിപ്പിക്കുകയുണ്ടായി.

(1) മുൻകാലങ്ങളിൽ കൊച്ചിൻ ദേവസ്വം ബോർഡ് തിരുവമ്പാടി ദേവസ്വത്തിന്റെ അപേക്ഷ പരിഗണിച്ച് സ്ഥലം വിൽക്കുന്നതിനും വാങ്ങുന്നതിനും അനുമതി നൽകിയിട്ടുണ്ട്.

(2) വിൽക്കുവാൻ ഉദ്ദേശിക്കുന്ന സ്ഥലം ക്ഷേത്രാരാധനയുമായോ വിശ്വാസങ്ങളുമായോ നേരിട്ടോ അല്ലാതെയോ ബന്ധം ഇല്ലാത്തതും തികച്ചും commercial ആയി വാങ്ങിയ വസ്തുവാണ്.

(3) ദേവസ്വം നേരിടുന്ന സാമ്പത്തിക ബാധ്യത തീർക്കുന്നതിന് ഇപ്പോൾ വസ്തുവഹകൾ മതിയായ മാർക്കറ്റ് വിലയ്ക്ക് വിൽക്കുകയല്ലാതെ വേറെ വരുമാന മാർഗ്ഗങ്ങൾ ഇല്ല.

(4) സൗത്ത് ഇന്ത്യൻ ബാങ്കിനുള്ള കടബാധ്യതയുടെ പലിശ നിത്യേന എന്നോണം വർദ്ധിച്ചു വരുന്നുണ്ട്. ആയത് തടയുന്നതിനും ഭക്തരിൽ നിന്നും വായ്പ വാങ്ങിയ സംഖ്യകൾ തിരിച്ച് നൽകുന്നതിനും വസ്തുവഹകൾ വിൽക്കുകയല്ലാതെ വേറെ മാർഗ്ഗങ്ങൾ ഇല്ല.

(5) ദേവസ്വത്തിന്റെ കണക്കുകൾ ഓഡിറ്റ് ചെയ്ത് പരിശോധിച്ചതിൽ യാതൊരുവിധ ക്രമക്കേടുകളും നടന്നിട്ടില്ല എന്നും കോവിഡ് തുടങ്ങിയ പ്രതികൂല സാഹചര്യങ്ങൾ കൊണ്ട് മാത്രമാണ് കടബാധ്യത വന്നത് എന്നും കൊച്ചിൻ ദേവസ്വം ബോർഡിന് ബോധ്യപ്പെട്ടിട്ടുള്ളതാണ്.

(6) സൗത്ത് ഇന്ത്യൻ ബാങ്കിന്റെ വായ്പ ദേവസ്വം തീർക്കാത്ത പക്ഷം ബാങ്ക് തുടർ നിയമനടപടികളുമായി മുന്നോട്ട് പോകുകയും ദേവസ്വത്തിനും ഭക്തർക്കും ഏറെ പ്രിയപ്പെട്ടതും ബാധ്യതയുടെ ഇരട്ടിയിൽ കൂടുതൽ വില മതിക്കുന്നതുമായ വസ്തു വഹകൾ തുച്ഛമായ വിലയ്ക്ക് ലേലത്തിൽ വിൽക്കപ്പെടുവാനും സാധ്യതയുണ്ട്. ആയത് തിരുവമ്പാടി ദേവസ്വത്തിന് വൻനഷ്ടവും, കളങ്കവും വരുത്തി വയ്ക്കുന്നതുമാണ്.

(7) മുൻകാലങ്ങളിൽ കൊച്ചിൻ ദേവസ്വം ബോർഡ് വിൽക്കുവാൻ അനുമതി നൽകിയിട്ടുള്ള വസ്തുവഹകൾ ദേവസ്വത്തിന് അത്യാവശ്യമായ അവസരത്തിൽ മാത്രമേ വിൽപന നടത്തിയിട്ടുള്ളൂ. ആവശ്യപ്രകാരം തിരുവമ്പാടി ദേവസ്വത്തിന്റെ സ്ഥലങ്ങൾ വിൽക്കുവാൻ അനുമതി തന്നിട്ടുള്ളതാണ്.

(8) തിരുവമ്പാടി ദേവസ്വം ഓഡിറ്റിങ്ങിലും, കൊച്ചിൻ ദേവസ്വം ബോർഡിന്റെ ഓഡിറ്റിങ്ങിലും യാതൊരുവിധ mismanagement ഉം റിപ്പോർട്ട് ചെയ്തിട്ടില്ല.

മേൽ വിവരിച്ച സാഹചര്യങ്ങളും, വസ്തുതകളും കണക്കിലെടുത്ത് തിരുവമ്പാടി ദേവസ്വം നൽകിയ അപേക്ഷ പരിഗണിച്ച് ഇപ്പോഴത്തെ നിജസ്ഥിതി മനസ്സിലാക്കി ഉചിതമായ ഒരു തീരുമാനം കൈക്കൊള്ളണമെന്ന് തിരുവമ്പാടി ദേവസ്വം അഭ്യർത്ഥിക്കുകയുണ്ടായി.



കൊച്ചിൻ ദേവസ്വം ബോർഡ് തിരുവമ്പാടി ദേവസ്വത്തിനെ നേരിൽ കേട്ട വേളയിൽ തിരുവമ്പാടി ദേവസ്വം മേൽ പരാമർശം (2) പ്രകാരം നൽകിയ അപേക്ഷയിൽ പരാമർശിച്ചിട്ടുള്ള മൂന്ന് വസ്തുക്കളിൽ ഏതാണ് വിൽക്കേണ്ടതിന് അനുമതി നൽകേണ്ടത് എന്നതിൽ വ്യക്തത വേണമെന്ന് ബഹു.ബോർഡ് തിരുവമ്പാടി ദേവസ്വത്തിനോട് ആവശ്യപ്പെടുകയുണ്ടായി. ആയതിന് തിരുവമ്പാടി ദേവസ്വം പരാമർശം (7) പ്രകാരം ബഹു. ബോർഡ് മുമ്പാകെ സമർപ്പിച്ച അപേക്ഷയിൽ തിരുവമ്പാടി ദേവസ്വം സൗത്ത് ഇന്ത്യൻ ബാങ്കിനു ഒറ്റത്തവണയായി തീർക്കാനുള്ള വായ്പ തുകയായ 25 കോടി രൂപയും ഭക്തജനങ്ങളായ വ്യക്തികളിൽ നിന്നും തിരുവമ്പാടി ദേവസ്വം വിവിധങ്ങളായ നിർമ്മാണപ്രവർത്തനങ്ങൾ നടത്തുന്നതിനായി സ്വീകരിച്ച നിക്ഷേപ തുകയായ 30 കോടി രൂപയും തിരിച്ചു നൽകി ബാധ്യത അവസാനിപ്പിക്കുന്നതിന് ആവശ്യമായ മൊത്ത കടബാധ്യതയ്ക്ക് തത്തുല്യമായതും പുരാതനീയമല്ലാത്തതുമായ തിരുവമ്പാടി ദേവസ്വം വക സ്ഥലങ്ങൾ നിയമപരമായ നടപടികൾ കൈകൊണ്ട് വിൽക്കുന്നതിനും ദീർഘകാല പാട്ടത്തിന് വാണിജ്യ ആവശ്യത്തിനായി വിട്ടുനൽകുന്നതിനും ഉള്ള ഉത്തരവ് നൽകുന്നതിനായി അഭ്യർത്ഥിച്ചിട്ടുള്ളതാണ്.

പരാമർശം (4) ബഹുമാനപ്പെട്ട ഹൈക്കോടതി വിധി പ്രകാരം ശ്രീ. സി. ഗോപിനാഥൻ, ശ്രീ. വി. എ. നാരായണമേനോൻ എന്നിവർ പരാമർശം (6) പ്രകാരം ചുവടെ ചേർക്കുന്ന വിവരങ്ങൾ ലഭ്യമാക്കി.

തിരുവമ്പാടി ദേവസ്വത്തിൽ 2004 മുതൽ നിലനിന്നിരുന്ന ഭരണസമിതികൾ ദേവസ്വത്തിന് കടബാധ്യതകൾ പുതിയതായി ഉണ്ടാക്കുന്നതിനാലാണ് ഏറെ ഉത്സാഹം കാണിച്ചിരുന്നത്. അമിത പലിശ നൽകി വ്യക്തികളിൽ നിന്നും വലിയ സംഖ്യകൾ കടം വാങ്ങുകയും, ആയതുൾക്കു പ്രോമിസറി നോട്ട് ഒപ്പിട്ട് നൽകുകയും ചെയ്തിരിക്കുന്നു. കൂടാതെ, ക്ഷേത്രാവശ്യങ്ങൾക്ക് അത്യാവശ്യം നേരിടുമ്പോൾ മാത്രമാണ് ദേവസ്വം ഭരണസമിതിക്ക് കടം വാങ്ങാൻ ദേവസ്വം ഭരണഘടന പ്രകാരം അവകാശമുള്ളത്. ആസ്തി വർദ്ധിപ്പിക്കാൻ എന്ന പേരിൽ വ്യക്തികളിൽ നിന്നും സ്ഥാപനങ്ങളിൽ നിന്നും പണം കടം വാങ്ങിയിട്ടുണ്ടെങ്കിൽ ആയത് ഭരണസമിതിയുടെ അധികാര ദുർവിനിയോഗമാണ്. അപ്രകാരം കടം വാങ്ങിയ സംഖ്യകൾക്കോ, ആയതിന് നാളിതുവരെ നൽകിയ പലിശക്കോ ദേവസ്വമോ, ദേവസ്വത്തിന്റെ മുതലുകളോ ബാധ്യതപ്പെടുന്നില്ല.

തിരുവമ്പാടി ദേവസ്വം എന്നു പറയുന്നത് തിരുവമ്പാടി ക്ഷേത്രത്തിന്റെ നടത്തിപ്പിനായി രൂപീകരിച്ച സംഘടനയാണ്. ക്ഷേത്രത്തിൽ നിന്നും വേറിട്ട് ദേവസ്വത്തിന് നിലനിൽപ്പില്ല. തിരുവമ്പാടി ദേവസ്വം വർഷംതോറും തയ്യാറാക്കി പ്രസിദ്ധീകരിക്കുന്ന ഓഡിറ്റ് ചെയ്ത ബാലൻസ് ഷീറ്റിൽ ക്ഷേത്രവരുമാനവും, ചെലവുകളും ഉൾപ്പെടുന്നു. ആയതിനാൽ തിരുവമ്പാടി ക്ഷേത്രത്തിന്റെ സ്വത്തുക്കൾ ക്ഷേത്രത്തിലെ പ്രതിഷ്ഠയുടെ ഉടമസ്ഥതയിലുള്ളത് ആകുന്നു.

2004-2005 കണക്കനുസരിച്ച് മൂന്നു കോടി രൂപയോളം വായ്പയും, 20 ലക്ഷം രൂപ മറ്റു വായ്പയും കാണുന്നു. മറ്റ് വായ്പയായി കാണിച്ച 20 ലക്ഷം രൂപ ആരിൽ നിന്നുള്ള വായ്പയാണെന്നോ, എന്താവശ്യത്തിന് വാങ്ങിയതാണെന്നോ വ്യക്തമല്ല. ഈ വായ്പയും, ബാങ്ക് വായ്പയും വാങ്ങാൻ ഏതെങ്കിലും അധികാരസ്ഥാനങ്ങളിൽ നിന്ന് അനുമതി വാങ്ങിയതായി കാണുന്നില്ല. ദേവസ്വത്തിന് പ്രോമിസറി നോട്ട് പ്രകാരം പണം കടം വാങ്ങാനോ പലിശ നൽകാനോ നിയമപ്രകാരം അധികാരവുമില്ല.

2004-2005-ൽ നിന്നും 2022-2023 വർഷത്തിൽ എത്തുമ്പോൾ ദേവസ്വത്തിന്റെ ബാലൻസ് ഷീറ്റ് പ്രകാരമുള്ള കടബാധ്യത 67 കോടി രൂപയായി വർദ്ധിച്ചിരിക്കുന്നു. പലിശ ചെലവ് 17 കോടിയോളം



രൂപയാണ്. കടം വീട്ടാൻ യാതൊരു മാർഗ്ഗവും ഇല്ലെന്ന് വ്യക്തമായി അറിഞ്ഞുകൊണ്ട് കടം വാങ്ങി നിയമപ്രകാരമുള്ള വസ്തു ഉടമയായ ദേവസ്വത്തിലെ പ്രതിഷ്ഠകളെ ബാധ്യതപ്പെടുത്തുന്നത് കുറ്റകരമാണ്.

സംഘടനകളുടെ, പ്രത്യേകിച്ച് ദേവസ്വം പോലുള്ള ജനകീയമായവയുടെ, ഭാരവാഹികൾ സംഘടനയുടെ സ്വത്തും, പണവും ഉപയോഗിക്കുന്നത് സ്വന്തം സ്വത്തും, പണവും ഉപയോഗിക്കുമ്പോൾ ഉണ്ടാകേണ്ട സത്യസന്ധത, ഭാവിയിൽ ഉണ്ടാകുന്ന ഗുണത്തെ കുറിച്ചുള്ള ബോധം എന്നിങ്ങനെയുള്ള വിചാരങ്ങളോടെയായിരിക്കണം (The prudence and discretion which one uses when his own money is utilized or invested).

2004 മുതൽ 2024 വരെ തിരുവമ്പാടി ദേവസ്വം മാനേജിംഗ് കമ്മിറ്റി ഏതെല്ലാം വ്യക്തികളിൽ നിന്നാണ് പ്രോനോട്ട് ലോൺ പ്രകാരം വായ്പ വാങ്ങി പലിശ നൽകിയിട്ടുള്ളത് എന്നത് അറിയുന്നതിന് ആയതിന്റെ രജിസ്റ്റർ പരിശോധിക്കേണ്ടതുണ്ട്. ടി സംഖ്യകൾ തിരുവമ്പാടി ദേവസ്വത്തിന്റെ ബാങ്ക് അക്കൗണ്ടുകളിൽ വന്നിട്ടുണ്ടോ എന്നും, ആയതിന് അതേ വ്യക്തികൾക്ക് തന്നെയാണോ പലിശ നൽകിയിട്ടുള്ളത് എന്നും വിശദമായ ഒരു അന്വേഷണം നടത്തി ബോധ്യപ്പെടേണ്ടതാണ്. കൂടാതെ പലിശ നൽകുന്ന സമയത്ത് നിയമപ്രകാരം വസൂലാക്കേണ്ട ഇൻകം ടാക്സ് പിടിച്ച് ഇൻകം ടാക്സ് വകുപ്പിൽ അടച്ചിട്ടുണ്ടോ എന്നും പരിശോധന നടത്തേണ്ടതാണ്.

തിരുവമ്പാടി ദേവസ്വത്തിന് ഇത്രയും ഭീമമായ സംഖ്യ പൊതുജനങ്ങളിൽ നിന്നും പ്രോനോട്ട് ലോൺ പ്രകാരം വാങ്ങുന്നതിന് അധികാരമുണ്ടോ എന്നതും, ആയതിന് ബഹു.കൊച്ചിൻ ദേവസ്വം ബോർഡ് വർഷാവർഷങ്ങളിൽ അനുമതി നൽകിയിട്ടുണ്ടോ എന്നതും പരിശോധനക്ക് വിധേയമാക്കേണ്ടതാണ്. നിയമപ്രകാരം അല്ല കാലാകാലങ്ങളിലെ തിരുവമ്പാടി ദേവസ്വം ഭരണ സമിതികൾ വായ്പകൾ സ്വീകരിച്ചിട്ടുള്ളത് എങ്കിൽ അതിനെതിരെ നിയമാനുസൃതം നടപടി എടുക്കേണ്ടതാണ്. വായ്പ സംഖ്യ ഏതെല്ലാം ആവശ്യങ്ങൾക്ക് വേണ്ടിയാണ് ചെലവാക്കിയിട്ടുള്ളത് എന്ന് വിശദമായി മനസ്സിലാക്കേണ്ടതുണ്ട്. വായ്പ വാങ്ങി പലിശ നൽകിയിട്ടുണ്ടോ എന്നത് സൂക്ഷ്മ പരിശോധന നടത്തേണ്ടതാണ്.

തിരുവമ്പാടി ദേവസ്വം ബാലൻസ് ഷീറ്റിൽ കട-ധന പട്ടികയിൽ വളരെ വർഷങ്ങളായി കാണിച്ചുവരുന്ന ദേവസ്വം ഫണ്ടിന്റെ നിജസ്ഥിതി അറിയണം. അത്തരത്തിൽ ഒരു ഫണ്ട് തിരുവമ്പാടി ദേവസ്വത്തിന്റെ കൈവശം ഇല്ല എന്നുള്ളതാണ് ഞങ്ങൾക്ക് മനസ്സിലാക്കാൻ കഴിഞ്ഞിട്ടുള്ളത്. ഓരോ വർഷവും തിരുവമ്പാടി ദേവസ്വത്തിന്റെ വരവ്-ചെലവിൽ ഉണ്ടാകുന്ന ലാഭം ആണ് പട്ടികയിൽ ദേവസ്വം ഫണ്ടായി സ്വരൂപിച്ചു കാണിക്കേണ്ടത്. യഥാർത്ഥത്തിൽ ഇത്തരം ലാഭം തിരുവമ്പാടി ദേവസ്വം കൈവശം ഇല്ല എന്നുള്ളതാണ് സത്യം. ഇത് അംഗങ്ങളെ തെറ്റിദ്ധരിപ്പിക്കുന്നതിനും മറ്റുള്ളവരുടെ മുന്നിൽ ദേവസ്വത്തിന്റെ കൈവശം ഭീമമായ സംഖ്യ ഉണ്ടെന്നും ധരിപ്പിക്കുന്നതിനുമാണ്. അന്തരിച്ച മുൻ സെക്രട്ടറി പ്രൊഫ. എം. മായവൻകുട്ടി ഒരു ജനറൽ ബോഡിയിൽ പറഞ്ഞത് ഈ സംഖ്യ വിവിധ ബാങ്കുകളിൽ ഡെപ്പോസിറ്റ് ആയി സൂക്ഷിച്ചിട്ടുണ്ട് എന്നാണ്. ഇതിന്റെ സത്യാവസ്ഥ ബോധ്യപ്പെടുന്നതിന് തിരുവമ്പാടി ദേവസ്വം മുൻ മാനേജർ ശ്രീ. ഹരിഹരസുതന്റെ കൂടി മൊഴി രേഖപ്പെടുത്തേണ്ടതാണ്. ദേവസ്വം ഫണ്ട് എന്ന ഒന്ന് ഉണ്ടെങ്കിൽ ആയതിന് പലിശ കാണണമെന്നും ആയത് കണക്കിൽ കാണിച്ചിട്ടില്ല എന്നും ചൂണ്ടിക്കാണിച്ചിട്ടുള്ളതാണ്.

തിരുവമ്പാടി ദേവസ്വത്തിന്റെ സ്കൂൾ ആയ സാന്ദീപനിയുടെ വരവ്-ചെലവ് കണക്കുകളും 2004 മുതൽ 2024 വരെ പരിശോധിക്കേണ്ടതാണ്. ടി സ്കൂളിൽ നിന്ന് ഏകദേശം 60 ലക്ഷത്തോളം



വരുന്ന തുക അവിടുത്തെ മാനേജർ ആയിരുന്ന വിജയകുമാർ എന്ന വ്യക്തി നാലഞ്ചുവർഷം മുമ്പ് എടുത്തിട്ടുള്ളതും ആയത് പിന്നീട് അറിവായിട്ടുള്ളതുമാണ്. നാളിതുവരെ തിരുവമ്പാടി ദേവസ്വം ടി സംഖ്യ തിരിച്ചു കിട്ടുന്നതിലേക്ക് വേണ്ടി എടുത്ത നടപടികൾ എന്തെല്ലാമാണ്.

മാനാടി സജീവൻ എന്ന വ്യക്തിയിൽ നിന്നും മാനാടി കണ്ണൻ എന്ന ഒരു ആനയെ ദേവസ്വത്തിൽ നിന്നും വിവിധ തരത്തിൽ സ്വരൂപിച്ചിട്ടുള്ള സംഖ്യ കൊണ്ട് വാങ്ങിയിട്ടുള്ളതാണ്. 1.70 കോടി രൂപയാണ് ഈ ആനയുടെ വിലയായി ദേവസ്വം കണക്ക് പുസ്തകങ്ങളിൽ കാണാൻ കഴിയുക. ഇതിൽ 50 ലക്ഷം രൂപ അതോ അതിലധികമോ കണക്കിൽ കാണിക്കാതെ cash ആയി നൽകിയിട്ടുണ്ട് എന്നാണ് അറിയുന്നത്. ഒരു പാട്ട കരാറിലൂടെ ആണ് ടി ആന തിരുവമ്പാടിയിലേക്ക് വന്നിട്ടുള്ളത്. മാത്രമല്ല ടി പാട്ടകരാർ ഇതുവരെയും ദേവസ്വം പൊതുയോഗത്തിൽ അവതരിപ്പിക്കുക ഉണ്ടായിട്ടില്ല. ദേവസ്വം ഭരണസമിതിയിലെ ഒരു വ്യക്തിയുടെ പേരിലാണ് ഈ പാട്ടകരാർ ഉള്ളത് എന്നാണ് അറിയുന്നത്. ഈ പാട്ടകരാർ തിരുവമ്പാടി ദേവസ്വത്തിൽ നിന്നും ഹാജരാക്കുന്നതിന് ആവശ്യപ്പെടുകയും നിജസ്ഥിതി ബോധ്യപ്പെടുകയും ആയതിന്റെ നിയമവശങ്ങൾ പരിശോധിച്ചു നടപടികൾ എടുക്കുകയും വേണം. നാളിത് വരെയും ഭക്തജനങ്ങളെയും ദേവസ്വം അംഗങ്ങളെയും നാട്ടുകാരെയും അറിയിച്ച് കൊണ്ട് ഈ ആനയെ നടയിരുത്തിയിട്ടില്ല എന്നത് സംശയാസ്പദമാണ്. ദേവസ്വം കോടികളുടെ കടത്തിൽ മുങ്ങി താഴുമ്പോൾ യാതൊരു അത്യാവശ്യവുമില്ലാതെ ഒരു ജീവനത്തിനെ വാങ്ങിയത് ഭരണസമിതിയിലെ ഒരു ഔദ്യോഗിക ഭാരവാഹിയുടെ സ്ഥാപിത താൽപര്യമാണ് എന്നാണ് മനസ്സിലാക്കുന്നത്.

തിരുവമ്പാടി ദേവസ്വം കൺവെൻഷൻ സെന്ററിൽ വാടകക്കാരനായ ശ്രീ. ഉല്ലാസ് ബാബുവിന് തിരുവമ്പാടി ദേവസ്വം ഭരണസമിതി വഴിവിട്ട സഹായം ചെയ്യുന്നതിനെക്കുറിച്ച് ഒരു പരാതി ഞങ്ങൾ ബഹുമാനപ്പെട്ട കൊച്ചിൻ ദേവസ്വം ബോർഡിൽ തന്നിരുന്നതും ആയതിൽ ബഹുമാനപ്പെട്ട കൊച്ചിൻ ദേവസ്വം ബോർഡ് വിജിലൻസ് അന്വേഷണം നടത്താൻ ഉത്തരവ് ഇട്ട് അന്വേഷണം പൂർത്തിയായിരുന്നതുമാണ്. ഇത് പ്രകാരം തിരുവമ്പാടി ദേവസ്വം ഭരണസമിതി അംഗങ്ങളും, ഔദ്യോഗിക ഭാരവാഹികളും കുറ്റക്കാരാണ് എന്ന് വിജിലൻസ് അന്വേഷണത്തിൽ കണ്ടെത്തിയിട്ടുള്ളതുമാണ്. ഇക്കാര്യത്തിൽ തിരുവമ്പാടി ദേവസ്വം ഭരണസമിതി അംഗങ്ങൾക്കും ഇതിൽ ഉത്തരവാദിത്തപ്പെട്ടവർക്കും എതിരെ യാതൊരു നിയമനടപടികളും എടുത്തിട്ടില്ല. ഇതിൽ തിരുവമ്പാടി ദേവസ്വത്തിന് വന്ന സാമ്പത്തിക നഷ്ടം ഉത്തരവാദിത്വപ്പെട്ട വ്യക്തികളിൽ നിന്നും തിരികെ പിടിക്കുന്നതിനു വേണ്ട നടപടികൾ കൈകൊള്ളേണ്ടതാണ്.

തൃശ്ശൂർ മുൻസിഫ് കോടതി മുമ്പാകെ തിരുവമ്പാടി ദേവസ്വം ഭരണസമിതി അംഗങ്ങൾക്ക് എതിരെ സി. ഗോപിനാഥ് OS 641/2006 നമ്പറായി ഒരു കേസ് ഫയൽ ചെയ്തിരുന്നു. ആയതിൽ അന്നത്തെ ദേവസ്വം പ്രസിഡണ്ട്, സെക്രട്ടറി എന്നിവർ മൊഴി നൽകിയിരുന്നു. ടി കേസിൽ തിരുവമ്പാടി ദേവസ്വത്തിന്റെ വരവ് - ചെലവ് കണക്കുകൾ, ബാധ്യതകൾ എന്നിവയെ സംബന്ധിച്ച് തർക്കങ്ങൾ ഉണ്ടായിരുന്നു. ഇക്കാര്യങ്ങളെ സംബന്ധിച്ച് ദേവസ്വത്തിന്റെ അന്നത്തെ പ്രസിഡണ്ട്, സെക്രട്ടറി, മാനേജർ എന്നിവരും ഓഡിറ്ററും നൽകിയ മൊഴികൾ ഇപ്പോഴും പ്രസക്തമാണ്.

സ്കൂളിനു വേണ്ടി ചെലവാക്കിയ സംഖ്യയുടെ പലിശ പോലും വരുമാനമായി കിട്ടില്ല എന്നറിഞ്ഞിട്ടും കടം വാങ്ങി ഭാവിയിൽ ബാധ്യതയാകും എന്നറിഞ്ഞിട്ടും ചെലവ് ചെയ്തത് സാമ്പത്തിക ദുരുപയോഗം തന്നെയാണ്.

റവന്യൂ കണക്ക് അനുസരിച്ച് 2004-2005-ൽ ₹ 12.1 ലക്ഷവും 2005-2006-ൽ ₹ 54.24 ലക്ഷവും വരവിനേക്കാൾ കൂടുതൽ ചെലവ് പറഞ്ഞിരിക്കുന്നു. അതായത് നഷ്ടം കാണിച്ചിരിക്കുന്നു.



യാതൊരുവിധത്തിലും അടച്ച് തീർക്കാൻ ആകാത്ത കടബാധ്യതയാണ് അക്കാലം തൊട്ട് ഭരണസമിതികൾ ഉണ്ടാക്കി വയ്ക്കുന്നത് എന്ന് വ്യക്തമാകുന്നുണ്ട്. വളരെ വികലമായ രീതിയിലാണ് ഭരണസമിതികൾ പ്രവർത്തിക്കുന്നതെന്നും ആയത് ദേവസ്വത്തിന് വരുംകാലങ്ങളിൽ വലിയ തോതിലുള്ള സാമ്പത്തിക പ്രയാസങ്ങൾ ഉണ്ടാക്കുമെന്നും ഇതിൽ വ്യക്തമാകുന്നുണ്ട്.

2015-ലാണ് മെഡിക്കൽ സെന്റർ വാങ്ങുന്നത് 2023 മാർച്ച് കണക്കിലും ഈ സ്ഥലത്തിന് വാങ്ങിയ ലോൺ സംഖ്യയുടെ പലിശ കട-ധന പട്ടികയിൽ ധനത്തിൽ ഉൾപ്പെടുത്തുന്നതിന്റെ കാരണമെന്ത്? എത്രകാലം വരെ ഇത്തരത്തിൽ ഉൾപ്പെടുത്താനാകും? നിലവിൽ പ്രസ്തുത പ്രോപ്പർട്ടിയുടെ വില ₹ 12.54 കോടിയും പലിശ നൽകിയിട്ടുള്ള ₹ 9.34 കോടിയും ചേർത്താൽ 2023 മാർച്ച് 31-ലെ മതിപ്പ് വില ₹ 21.88 കോടി രൂപയാണ്. ഭൂമിയുടെ വിലയുടെ 74.48% പലിശ ഇനത്തിൽ നൽകി കഴിഞ്ഞിരിക്കുന്നു. എന്ത് ആവശ്യത്തിനാണ് ഈ ഭൂമി വാങ്ങിയത്?

വലിയ വില കൊടുത്ത് വസ്തു വാങ്ങി യാതൊന്നിനും ഉപയോഗിക്കാതെ പലിശ നൽകി കൊണ്ടിരിക്കുന്നത് കുറ്റകരമായ mismanagement ആകുന്നു.

തിരുവമ്പാടി ദേവസ്വം വ്യക്തികളിൽ നിന്ന് ലോൺ സ്വീകരിച്ചിട്ടുള്ളത് പൂർണ്ണമായും ബാങ്ക് മുഖേനയാണോ? വ്യക്തികൾക്ക് നൽകുന്ന പലിശയ്ക്ക് ഇൻകം ടാക്സ് വകുപ്പ് നിഷ്കർഷിക്കുന്ന ടി.ഡി.എസ് പിടിച്ച് വകുപ്പിൽ അടച്ചിട്ടുണ്ടോ?

ഓഡിറ്റ് ചെയ്ത് കട-ധനപ്പട്ടികയിൽ ദേവസ്വം ഫണ്ട് എന്ന ഇനം കടത്തിൽ കാണിച്ചിരിക്കുന്നതിന് കാരണം എന്ത്? ഓരോ വർഷവും ഉണ്ടാകുന്ന റവന്യൂ ലാഭം ദേവസ്വം ഫണ്ടിൽ കൂട്ടുകയാണ് ചെയ്യുന്നത്? ദേവസ്വം ഫണ്ട് എന്ന് പറയുന്നത് ദേവസ്വത്തിന് ബാധ്യത ആണോ?

2018-19 വർഷത്തിലെ സ്കൂൾ ബാലൻസ് ഷീറ്റിൽ ₹ 12.49 ലക്ഷം നഷ്ടം കാണാൻ സാധിക്കും. 2019-20 വർഷത്തിൽ ₹ 11 ലക്ഷം ലാഭം കാണാനും സാധിക്കുന്നു. ഇതേ കാലയളവിൽ ദേവസ്വം ₹ 50 ലക്ഷം അഡ്വാൻസ് ആയി സ്കൂളിന് നൽകിയതായി കാണുന്നു. ലാഭത്തിൽ പോകുന്ന സ്ഥാപനത്തിന് അഡ്വാൻസ് നൽകിയതിന്റെ ആവശ്യം എന്തായിരുന്നു. പിന്നീട് 2020-21 ലെ ബാലൻസ് ഷീറ്റിൽ സ്കൂളിൽ നിന്നും ₹ 50 ലക്ഷം ദേവസ്വത്തിലേക്ക് തിരികെ നൽകിയതായി കാണിച്ചിട്ടുണ്ട്. ദേവസ്വം ബാലൻസ് ഷീറ്റിൽ എവിടെ നോക്കിയാൽ ഇത് കാണാൻ സാധിക്കും?

2019-20-ൽ ദേവസ്വത്തിന് 62.96 കോടി രൂപ കടം ഉണ്ടായിരുന്നത് 2020-21 വർഷം ആയപ്പോൾ ₹ 68.64 കോടി വർദ്ധിച്ചിരിക്കുന്നതായി കാണുന്നു. എന്ത് പ്രവർത്തിയാണ് ₹ 5.68 കോടി കടം വാങ്ങി ദേവസ്വം ചെയ്തിട്ടുള്ളത്?

2001-2002 സാമ്പത്തിക വർഷം മുതൽ തിരുവമ്പാടി ദേവസ്വത്തിൽ വ്യക്തിഗത നിക്ഷേപങ്ങൾ അഥവാ പ്രോനോട്ട് ലോൺ നൽകിയതിന്റെ അടിസ്ഥാനത്തിൽ പണം കടം നൽകിയവരുടെ പേര് വിവരങ്ങൾ ലഭ്യമാക്കുക.

ദേവസ്വം ഭരണസമിതി വ്യക്തികളിൽ നിന്ന് പ്രോനോട്ട് ലോൺ സ്വീകരിക്കുന്നതിനും നിക്ഷേപങ്ങൾ സ്വീകരിക്കുന്നതിനും തീരുമാനം എടുത്തതിന്റെ ഭരണസമിതി മീറ്റിംഗ് മിനിറ്റ്സുകളും, പൊതുയോഗ മീറ്റിംഗ് മിനിറ്റ്സുകളും ഹാജരാക്കുക. എത്ര തുക വീതമാണ് ഓരോ സാമ്പത്തിക



വർഷത്തിലും ഇപ്രകാരം ലോൺ ആയി വാങ്ങുന്നതിന് തീരുമാനിച്ചിട്ടുള്ളത് എന്നതും വ്യക്തമാക്കുക.

ഏതെല്ലാം പൊതുയോഗം മീറ്റിങ്ങുകളിൽ ആണ് 2000 മുതൽ ഓരോ വർഷവും പൊതുജനങ്ങളിൽ നിന്നോ ബാങ്കുകളിൽ നിന്നോ വായ്പ, പ്രോനോട്ട് ലോൺ, നിക്ഷേപം എന്നിവ സ്വീകരിക്കുന്നതിന് അനുമതി വാങ്ങിയിട്ടുള്ളത്? ഓരോ വർഷവും എത്ര തുക ഇപ്രകാരം വാങ്ങുന്നതിനാണ് അനുമതി ലഭ്യമായിട്ടുള്ളത്?

തിരുവമ്പാടി ദേവസ്വം ഭരണസമിതികൾ വ്യക്തികളിൽ നിന്ന് നിക്ഷേപമായോ വായ്പയായോ സംഖ്യ വാങ്ങുന്നതിന് കൊച്ചിൻ ദേവസ്വം ബോർഡിൽ നിന്നും അനുമതി വാങ്ങിയിട്ടുണ്ടോ?

ബഹുമാനപ്പെട്ട കൊച്ചിൻ ദേവസ്വം ബോർഡ്, ബഹുമാനപ്പെട്ട കേരള ഹൈക്കോടതി, കേരള സർക്കാർ, റിസർവ് ബാങ്ക് ഓഫ് ഇന്ത്യ തുടങ്ങിയ സ്ഥാപനങ്ങളിൽ നിന്ന് അനുമതി വാങ്ങിയതിന് ശേഷം ആണോ വ്യക്തികളിൽ നിന്ന് നിക്ഷേപമായോ ലോൺ ആയോ സംഖ്യ വാങ്ങുന്നതിന് തിരുവമ്പാടി ദേവസ്വം ഭരണസമിതികൾ തീരുമാനിച്ചിട്ടുള്ളത്?

2001 മുതൽ നാളിതു വരെ കൊച്ചിൻ ദേവസ്വം ബോർഡിൽ ബാങ്കുകളിൽ നിന്ന് ലോൺ എടുക്കുന്നതിനായി എത്ര പ്രാവശ്യം അപേക്ഷിച്ചിട്ടുണ്ട്? ഓരോ പ്രാവശ്യവും എന്താവശ്യം ഉന്നയിച്ചാണ് ലോൺ എടുക്കുന്നതിന് സമ്മതം ചോദിച്ചിട്ടുള്ളത്? ഓരോ പ്രാവശ്യവും ഉന്നയിച്ചിട്ടുള്ള ലോൺ സംഖ്യ എത്ര?

ദേവസ്വം പണം ചെലവഴിച്ച് പൂർത്തീകരിച്ച കൗസ്തുഭം നവീകരണത്തിന് ശേഷം സമർപ്പണം (dedicated) എന്ന് കാണിച്ചു ഒരു വ്യക്തിയുടെ പേര് കൗസ്തുഭത്തിന് മുൻപിലുള്ള ചുമരിൽ വെയ്ക്കാൻ എന്താണ് കാരണം? ഇതിന് ഏതെങ്കിലും തലത്തിൽ രേഖാമൂലമുള്ള തീരുമാനമുണ്ടോ?

ബഹുമാനപ്പെട്ട ഹൈക്കോടതിയിൽ സമർപ്പിച്ച സത്യവാങ്മൂലത്തിൽ സൗത്ത് ഇന്ത്യൻ ബാങ്കിൽ നിന്നും 2018 ൽ ലഭിച്ച ലോണിൽ നിന്നും ഒരു കോടി രൂപ കൗസ്തുഭം നവീകരണത്തിന് ചെലവാക്കി എന്ന് കാണുന്നു. എന്നാണ് ഈ ലോൺ ലഭിച്ചത്? എന്ത് നവീകരണമാണ് ഒരു കോടി രൂപയ്ക്ക് നടത്തിയത്?

തിരുവമ്പാടി ദേവസ്വം ഓഡിറ്റ് ചെയ്ത കണക്കുകൾ അനുസരിച്ച് 2017-18 സാമ്പത്തിക വർഷം മുതൽ 2022-23 സാമ്പത്തിക വർഷം വരെയുള്ള ആറു വർഷത്തിൽ മാത്രം 70.2 കോടി രൂപ പലിശ നൽകിയിട്ടുണ്ട്. 2023-24 വർഷത്തെ പലിശ കൂടി കണക്കു കൂടി ചേർത്താൽ ഇത് 87 കോടി രൂപയിൽ അധികമാവും. 2004-05 മുതൽ 2016-17 വരെയുള്ള കാലഘട്ടത്തിലെ പലിശ നൽകിയിട്ടുള്ളത് 50 കോടി രൂപയിൽ അധികമാണ്. ഇതുകൂടി ചേർത്താൽ 137 കോടി രൂപയിൽ പരം സംഖ്യ പലിശ നൽകിയതായി ബോധ്യമാകും. ദേവസ്വം ഫണ്ടിൽ നിന്നും പലിശ ഇനത്തിൽ പണം കൊടുത്തത് എന്ത് അധികാരത്തിന്മേലാണ്?

തിരുവമ്പാടി ദേവസ്വം കൺവെൻഷൻ സെന്റർ നിർമ്മിക്കുന്നതിന് ലോൺ എടുത്തുവെന്നും എന്നാൽ അത് ഉപയോഗിച്ച് ദേവസ്വം കൗസ്തുഭത്തിന് സമീപം കിടക്കുന്ന മെഡിക്കൽ സെന്റർ പ്രോപ്പർട്ടി വാങ്ങിയെന്നും ഒപ്പം കൗസ്തുഭം, ശ്രീപത്മം മണ്ഡപങ്ങൾ നവീകരിച്ചു എന്നും പറയുന്നു. ലോൺ വാങ്ങിയ കാര്യത്തിനല്ല ഉപയോഗിച്ചത് എന്ന് ഇതിൽ വ്യക്തമാകുന്നു. പറഞ്ഞിരിക്കുന്ന 31.87 കോടിയും ഒൻപതാം ഖണ്ഡികയിൽ പറഞ്ഞിരിക്കുന്ന 21 കോടിയും ചേർത്ത് 52.87 കോടി രൂപ ലോൺ എടുത്തത് എപ്രകാരം ഉപയോഗിച്ചു എന്നത് വ്യക്തമല്ല. 2019 ൽ വീണ്ടും



4.35 കോടിയും പിന്നീട് 2.17 കോടിയും ലോൺ എടുത്തു എന്നും ഇത് ഉപയോഗിച്ച് തിരുവമ്പാടി കൺവെൻഷൻ സെന്റർ നിർമ്മിച്ചു എന്നുമാണ് പറയുന്നത്. ഇത് വളരെ ബാലിശവും അവാസ്തവവുമാണ്. ബഹു. കേരള ഹൈക്കോടതിയെ പോലും തെറ്റിദ്ധരിപ്പിക്കുകയും വഞ്ചിക്കുകയും ചെയ്യുന്ന സത്യവാങ്മൂലം ആണ് സമർപ്പിച്ചിട്ടുള്ളത്. എല്ലാം ചേർത്ത് വായിച്ചാൽ 59.39 കോടി ലോൺ എടുത്തിട്ടുള്ളത് മനസ്സിലാക്കാം. കൗസ്തുഭം നവീകരിക്കുന്നതിന് ഒരു കോടി രൂപ ഇതിൽ നിന്നും ചെലവാക്കി എന്നും പറയുന്നുണ്ട്. ഇത് സത്യമല്ല.

കൺവെൻഷൻ സെന്റർ നിർമ്മിക്കാൻ ഉദ്ദേശിച്ച 1.23 ഏക്കർ സ്ഥലം വിൽക്കുന്നതിന് കൊച്ചിൻ ദേവസ്വം ബോർഡ് 19-5-2009-ന് അനുമതി നൽകി എന്നാണ്. ഇക്കാര്യം നാളിതുവരെ പൊതുയോഗം നോട്ടീസിലെ അജണ്ടയിൽ വന്നിട്ടില്ല. പൊതുയോഗത്തിൽ അറിയിക്കുകയോ സമ്മതം വാങ്ങുകയോ ചെയ്തിട്ടില്ല. മാത്രമല്ല ഇതിൽ വലിയ ഒരു ഭാഗം ഭൂമി ഡോക്ടർ ശൃംഗം കൊട്ടിലിൽ എന്ന വ്യക്തി നാമമാത്രമായ വിലയ്ക്ക് ദേവസ്വത്തിന് നൽകിയിട്ടുള്ളതാണ്. പിൻവാതിലിലൂടെ ഇത്തരം അനുമതി വാങ്ങിയത് കൊച്ചിൻ ദേവസ്വം ബോർഡിനെ സത്യസ്ഥിതി അറിയിക്കാതെയാണ്. തിരുവമ്പാടി പൊതുയോഗത്തെയും ദേവസ്വത്തെയും വഞ്ചിച്ചിട്ടുള്ള നടപടിയാണ് ഇത്. ഒരു ഭക്തൻ നിസാര വിലയ്ക്ക് നൽകിയ 67 സെന്റ് നഗരഹൃദയത്തിലെ ഭൂമി മാർക്കറ്റ് വിലക്ക് വിൽക്കാൻ ശ്രമിച്ചത് തന്നെ ക്രിമിനൽ കുറ്റമായി കണക്കാക്കണം.

കൊച്ചിൻ ദേവസ്വം ബോർഡ് 7-7-2012 ലെ ഉത്തരവു പ്രകാരം ലോൺ എടുക്കാൻ അനുമതി നൽകിയിട്ടുണ്ട്. ഇത് സത്യവുമാണ്. എന്നാൽ കൊച്ചിൻ ദേവസ്വം ബോർഡ് അനുവദിച്ചിട്ടുള്ളത് പത്തു കോടി രൂപ ലോൺ എടുക്കുന്നതിനാണ്. ഇതിന്റെ മറവിൽ എടുത്തിട്ടുള്ളത് ഇതിനേക്കാൾ എത്രയോ മടങ്ങ് ലോൺ ആണ്. ഇപ്രകാരം ക്ഷേത്രത്തെയും, ദേവസ്വത്തെയും പൊതുയോഗം അംഗങ്ങളെയും ചതിച്ചും, വഞ്ചിച്ചും തെറ്റിദ്ധരിപ്പിച്ചുമാണ് ഭരണസമിതികൾ സാമ്പത്തികമായി ദേവസ്വത്തെ തകർത്തത്.

ദേവസ്വത്തിന്റെ ഗുണത്തിനാണ് സൗത്ത് ഇന്ത്യൻ ബാങ്കിൽ നിന്നും വ്യക്തികളിൽ നിന്നും ലോൺ വാങ്ങിയിട്ടുള്ളത് എന്നാണ് ഭരണസമിതി പറയുന്നത്. ഒരിക്കലും തീർക്കാനാവാത്ത കടം വരുത്തി വെച്ചതാണോ ഗുണം? ഒപ്പം പറയുന്നു ഭഗവാന്റെയും, ഭഗവതിയുടെയും പേരിൽ അല്ല സ്വത്തുക്കൾ എന്ന് ഇതിനേക്കാൾ വലിയ വഞ്ചനാപരമായ നിലപാട് എന്താണ്? തിരുവമ്പാടി ക്ഷേത്രത്തെയും, ഭഗവാനെയും, ഭഗവതിയെയും മുൻനിർത്തിയാണ് ഓരോ കാര്യവും ചെയ്തിട്ടുള്ളത്. അവരുടെ പേര് പറഞ്ഞാണ് എല്ലാ പ്രവർത്തിയും ചെയ്തിട്ടുള്ളത്. ലോൺ വാങ്ങിയിട്ടുള്ളതും അപ്രകാരം തന്നെ. ഇപ്പോൾ സ്ഥലം വിൽക്കാൻ വേണ്ടി ഇതൊന്നും അവരുടേതല്ല എന്ന വഞ്ചനാപരമായ നിലപാടാണ് തിരുവമ്പാടി ദേവസ്വം ഭരണസമിതി സ്വീകരിച്ചിട്ടുള്ളത്.

ബഹുമാനപ്പെട്ട ബോർഡ് മുമ്പാകെ ശ്രീ. സി. ഗോപിനാഥൻ, ശ്രീ. വി. എ. നാരായണമേനോൻ എന്നിവർ പരാമർശം (1) പ്രകാരം സമർപ്പിച്ച പരാതിയിലെ വാദങ്ങളുടെ വെളിച്ചത്തിൽ തിരുവമ്പാടി ദേവസ്വവുമായി ബന്ധപ്പെട്ട് കൊച്ചിൻ ദേവസ്വം ബോർഡ് വിജിലൻസ് വിഭാഗം വിശദമായി പരിശോധിച്ച് പരാമർശം (3) പ്രകാരം റിപ്പോർട്ട് സമർപ്പിച്ചിട്ടുള്ളതാണ്. വിജിലൻസ് വിഭാഗത്തിന്റെ കണ്ടെത്തലുകൾ ചുവടെ ചേർക്കുന്നു.

“തിരുവമ്പാടി ദേവസ്വം വക മാരാർ റോഡിലുള്ള തിരുവമ്പാടി കൺവെൻഷൻ സെന്ററിലെ ശ്രീവത്സം ബിൽഡിംഗിലുള്ള ഗ്രൗണ്ട് ഫ്ലോറിലെ വെജിറ്റേറിയൻ ഹോട്ടൽ നടത്തുന്നതിനും 22 മുറികൾ ഉള്ള രണ്ടാം നില ലോഡ്ജിങ്ങിനും 3-ാം നിലയിലെ മിനിഹാൾ മാനേജിങ്ങ് ഊവന്റസ് നടത്തുന്നതിനും ടെണ്ടർ പ്രകാരം വാടകാടിസ്ഥാനത്തിൽ നടത്തുന്നതിന് ടി. എസ്. ഉല്ലാസ് ബാബു



എന്ന വ്യക്തിക്ക് 5-8-2015 തീയതി മുതൽ 7 വർഷത്തേക്ക് വാടകക്ക് നൽകിയിട്ടുള്ളതും ആയതിന് 26-8-2015 തീയതി അന്നത്തെ തിരുവമ്പാടി ദേവസ്വം പ്രസിഡണ്ട് ആയിരുന്ന പ്രൊഫസർ എം.മാധവൻകുട്ടി, സെക്രട്ടറി സി.വിജയൻ എന്ന രാഘവൻ എന്നിവർ ഒന്നാം പാർട്ടിയായും, ടി. എസ്. ഉല്ലാസ് ബാബു രണ്ടാം പാർട്ടിയായും വാടക കരാർ തയ്യാറാക്കിയിട്ടുള്ളതെന്നും, പ്രതിമാസം 7 ലക്ഷം രൂപ വാടകയും ഓരോ വർഷവും 7% വാടക വർദ്ധനവും, വാടക വീഴ്ച വരുത്തിയാൽ 12% പലിശയും നൽകണമെന്നും മറ്റുമാണ് കരാർ വ്യവസ്ഥകളെന്നും കൂടാതെ പലിശയില്ലാതെ തിരിച്ചു കൊടുക്കാമെന്ന വ്യവസ്ഥയിൽ ഉല്ലാസ് ബാബു 40 ലക്ഷം രൂപ ദേവസ്വത്തിൽ സെക്യൂരിറ്റിയായി അടക്കണമെന്നും കരാർ വ്യവസ്ഥകളിൽ ഉണ്ട്. എന്നാൽ 2017 മുതൽ ശ്രീ. ഉല്ലാസ് ബാബു വാടക ദേവസ്വത്തിൽ അടക്കാതെ വീഴ്ച വരുത്തിയതിനാൽ ദേവസ്വത്തിന്റെ ഭാഗത്തു നിന്നും ഉല്ലാസ് ബാബുവിനെതിരെ ബഹുമാനപ്പെട്ട തൃശ്ശൂർ റെന്റ് കൺട്രോൾ കോടതി മുമ്പാകെ RCP 5/2018 പ്രകാരം ഹർജി ബോധിപ്പിച്ചിട്ടുള്ളതാണ്. 13-11-2020 തീയതി ബഹുമാനപ്പെട്ട തൃശ്ശൂർ പ്രിൻസിപ്പൽ മുൻസിഫ് കോടതിയിൽ നിന്നും EP 261/2020 in RCP 5/2018 പ്രകാരം ഉല്ലാസ് ബാബു വാടക കരാറിലെ വഹകൾ തിരുവമ്പാടി ദേവസ്വത്തിന് വിട്ടു കൊടുക്കുന്നതിന് ഉത്തരവായിട്ടുള്ളതാണ്. മേൽ ഉത്തരവിനെതിരെ ഉല്ലാസ് ബാബു ബഹുമാനപ്പെട്ട കേരള ഹൈക്കോടതിയിൽ കേസ്സ് ഫയൽ ചെയ്തിട്ടുള്ളതും ഹൈക്കോടതിയിലെ കേസ്സുമായി ബന്ധപ്പെട്ട് നടന്ന മീഡിയേഷനിൽ കരാറിൽ അന്നത്തെ ഭരണസമിതി പ്രസിഡണ്ടായിരുന്ന ശ്രീ. പി. രാധാകൃഷ്ണനും, സെക്രട്ടറി സി. വിജയനും പൊതുയോഗത്തിലോ ഭരണസമിതിയിലോ ചർച്ച ചെയ്ത് തീരുമാനമെടുക്കാതെയും ആവശ്യമായ നിയമോപദേശം വാങ്ങാതെയും 18-4-2022 തീയതി കരാറിൽ ഒപ്പു വെച്ചിട്ടുള്ളതും മീഡിയേഷൻ കരാറിൽ (Full and Final Settlement) ഫുൾ ആന്റ് ഫൈനൽ സെറ്റിൽമെന്റ് ആയി വാടക കുടിശ്ശിക ഒരു കോടി അമ്പത്തി അഞ്ച് ലക്ഷമായി കുറച്ചു കൊടുത്തും തുർന്ന് 1-5-2022 തീയതി മുതൽ യാതൊരു വിധ ടെണ്ടറും വിളിക്കാതെ 7 ലക്ഷം രൂപ പ്രതിമാസ വാടകയും, 5% വാർഷിക വർദ്ധനവും പ്രകാരം 7 വർഷത്തേക്ക് തുടർന്നും ടി വഹകൾ വാടകക്ക് കൊടുത്തും കരാർ ഒപ്പു വെച്ചിട്ടുള്ളതാണ്.

ടി നടപടി ദേവസ്വത്തിന് വലിയ സാമ്പത്തിക ബാധ്യത വരുത്തിയ തീരുമാനമാണ്. മാത്രമല്ല വാടക കരാറിലെ വ്യവസ്ഥകൾ ലംഘിച്ച് വാടക കുടിശ്ശിക വരുത്തിയ ഉല്ലാസ് ബാബുവുമായി തന്നെ ടെണ്ടറൊന്നും വിളിക്കാതെ വീണ്ടും പുതിയ കരാറിൽ ഏർപ്പെട്ടത് പ്രസിഡണ്ട് ശ്രീ. പി.രാധാകൃഷ്ണൻ, സെക്രട്ടറി സി.വിജയൻ എന്നിവരുടെ ഭാഗത്തു നിന്നും ഉണ്ടായ ഗുരുതരമായ വീഴ്ചയാണ്. കൂടാതെ മീഡിയേഷൻ കരാറിൽ ഏർപ്പെട്ട കാര്യത്തിന് ഭരണ സമിതി യോഗത്തിലോ പൊതുയോഗത്തിലോ തീരുമാനമെടുക്കാതെ 11-3-2021 തീയതിയിലെ ഭരണസമിതി യോഗത്തിന്റെ മിനിറ്റ്സിൽ എട്ടാം കോളത്തിൽ തീരുമാനം വെട്ടി കുട്ടിച്ചേർത്ത് എഴുതി കാണുന്നത് യോഗത്തിനു ശേഷം കൃത്രിമം കാണിച്ചതാണെന്ന് അനുമാനിക്കാവുന്നതാണ്. കൂടാതെ ഉല്ലാസ് ബാബു മീഡിയേഷൻ കരാറിലെ വ്യവസ്ഥകൾ ലംഘിച്ചതിനെ തുടർന്ന് തൃശ്ശൂർ മുൻസിഫ് കോടതിയിൽ കേസ്സ് നടന്നു കൊണ്ടിരിക്കുകയാണ് എന്നും മീഡിയേഷൻ കരാർ റദ്ദ് ചെയ്യുന്നതിന് നിലവിലുള്ള ഭരണസമിതി നടപടികൾ ഒന്നും സ്വീകരിച്ചു കാണുന്നില്ല എന്നും വെളിവാകുന്നുണ്ട്.

മേൽ വസ്തുതകളിൽ നിന്നും വാടക കുടിശ്ശിക കുറച്ചു കൊടുത്തു കൊണ്ട് മീഡിയേഷൻ കരാറിൽ ഏർപ്പെട്ടതു വഴി അന്നത്തെ ഭരണസമിതി പ്രസിഡണ്ട് ശ്രീ. പി. രാധാകൃഷ്ണനും, സെക്രട്ടറി സി. വിജയനും ഗുരുതരമായ അധികാര ദുർവിനിയോഗം നടത്തുക വഴി തിരുവമ്പാടി ദേവസ്വത്തിന് വളരെ വലിയ സാമ്പത്തിക ബാധ്യത വരുത്തി വെച്ചിട്ടുള്ളതായി വെളിവാകുന്നുണ്ട്. ഇതിനെ തുടർന്ന് നിലവിൽ തിരുവമ്പാടി ദേവസ്വം വൻ സാമ്പത്തിക പ്രതിസന്ധി നേരിടുന്നതായും അന്വേഷണത്തിൽ അറിവായിട്ടുള്ളതാണ്”.



മുൻകാലങ്ങളിൽ കൊച്ചിൻ ദേവസ്വം ബോർഡ് തിരുവമ്പാടി ദേവസ്വത്തിന്റെ അപേക്ഷ പരിഗണിച്ച് സ്ഥലം വിൽക്കുന്നതിനും വാങ്ങുന്നതിനും അനുമതി നൽകിയിട്ടുണ്ട് എന്ന വാദം വസ്തുതയാണ്. എന്നാൽ അന്ന് തിരുവമ്പാടി ദേവസ്വത്തിന്റെ mismanagement നെ കുറിച്ചോ സാമ്പത്തിക ക്രമക്കേടുകളെ കുറിച്ചോ പരാതികൾ ഉയർന്നു വന്നിട്ടില്ല. അതുകൊണ്ടാണ് മുൻകാലങ്ങളിൽ കൊച്ചിൻ ദേവസ്വം ബോർഡ് തിരുവമ്പാടി ദേവസ്വത്തിന്റെ അപേക്ഷ പരിഗണിച്ച് സ്ഥലം വിൽക്കുന്നതിനും വാങ്ങുന്നതിനും അനുമതി നൽകിയിട്ടുള്ളത്. ടി അനുമതി നൽകിയത് സാമ്പത്തിക മെച്ചമുണ്ടാക്കുന്നതിനാണ്, പകരം സാമ്പത്തിക ബാധ്യത തീർക്കുന്നതിനല്ല. മാത്രമല്ല നിലവിൽ കൊച്ചിൻ ദേവസ്വം ബോർഡ് സൗത്ത് ഇന്ത്യൻ ബാങ്കിൽ നിന്നും ഇപ്പോൾ ദേവസ്വം എടുത്തിട്ടുള്ള ലോൺ എടുക്കുന്നതിന് തിരുവമ്പാടി ദേവസ്വത്തിന് അനുമതി നൽകിയിട്ടുമില്ല. തദാദാ സൗത്ത് ഇന്ത്യൻ ബാങ്കിൽ ഇപ്പോൾ നിലനിൽക്കുന്ന ലോൺ കൊച്ചിൻ ദേവസ്വം ബോർഡിന്റെ അനുമതി ഇല്ലാതെ എടുത്തിരിക്കുന്നതിനാൽ ആ നടപടി സാധുവല്ല.

വിൽക്കുവാൻ ഉദ്ദേശിക്കുന്ന സ്ഥലം ക്ഷേത്രാധനയുമായോ വിശ്വാസങ്ങളുമായോ നേരിട്ടോ അല്ലാതെയോ ബന്ധം ഇല്ലാത്തതും തികച്ചും commercial ആയി വാങ്ങിയ വസ്തുവാണ് എന്ന വാദം നിലനിൽക്കുന്നതല്ല. കാരണം deity യുടെ ഭാഗമായിട്ടാണ് വസ്തുക്കൾ വാങ്ങുന്നത്. അപ്രകാരം വാങ്ങുന്ന വസ്തുക്കൾ ദേവസ്വത്തിന്റെ പുരോഗമനത്തിന് വേണ്ടി, commercial ആയിട്ട് ഉപയോഗിക്കാറുണ്ട്. ദേവസ്വം നേരിടുന്ന സാമ്പത്തിക ബാധ്യത തീർക്കുന്നതിന് ഇപ്പോൾ വസ്തുവഹകൾ മാർക്കറ്റ് വിലയ്ക്ക് വിൽക്കുക എന്നത് ഉചിതമായ തീരുമാനമല്ല. ആയതിന് ബഹു.ബോർഡിന് അനുവാദം നൽകാനുമാവില്ല. ദേവസ്വത്തിന്റെ കണക്കുകൾ ഓഡിറ്റ് ചെയ്യുന്നത് ദേവസ്വം സമർപ്പിക്കുന്ന വരുമാനകണക്കുകളുടെ അടിസ്ഥാനത്തിലാണ്. മൊത്തം വരുമാനം ഓഡിറ്റ് ചെയ്താൽ മാത്രമേ സാമ്പത്തിക നില/ഭദ്രത അറിയാൻ സാധിക്കുകയുള്ളൂ. കൊച്ചിൻ ദേവസ്വം ബോർഡിന്റെ ഓഡിറ്റ് വിഭാഗം നടത്തിയ പരിശോധനയ്ക്ക് 2019-20 കാലഘട്ടത്തിലെ ലഡ്ജർ ബുക്ക് സമർപ്പിട്ടില്ലാത്തതാണ്. കൂടാതെ 2019-20, 2020-21 കാലയളവിൽ ധാരാളം റീഫണ്ട് വൗച്ചറുകൾ വന്നതായും കണ്ടെത്തിയിട്ടുണ്ട്. ഓഡിറ്റ് കാലഘട്ടത്തിൽ തൃശ്ശൂർ പുരത്തിന്റെ കണക്കുകൾ പരിശോധനയ്ക്ക് ഹാജരാക്കിയിട്ടില്ല. 2018-19 ലെ ഓഡിറ്റ് റിപ്പോർട്ടിൽ പരാമർശിക്കുന്ന ശ്രീ. ഉല്ലാസ് ബാബുവിന്റെ വാടക കുടിശ്ശിക ₹ 79,33,295 വൈദ്യുതി ചാർജിനത്തിൽ ₹ 13,41,444 പിരിയാൻ ബാക്കി നിൽക്കുന്നതായി കണ്ടെത്തിയിട്ടുണ്ട്. ഇതൊന്നും തന്നെ തിരിച്ചെടുക്കുന്നതിന് യാതൊരു നടപടികളും തിരുവമ്പാടി ദേവസ്വം സ്വീകരിച്ചിട്ടില്ല. ചന്ദനം രജിസ്റ്റർ അപൂർണ്ണമായിരുന്നു. ബാങ്ക് നിരക്കിനേക്കാൾ കൂടുതൽ നിരക്കുകളിൽ പലിശ നൽകാമെന്ന വ്യവസ്ഥയിൽ വ്യക്തികളിൽ നിന്ന് കടപത്രങ്ങൾ വഴി വൻതോതിൽ വായ്പകൾ സ്വീകരിച്ചതായി ഓഡിറ്റ് അന്വേഷണത്തിൽ കണ്ടെത്തിയിട്ടുണ്ട്. അതുകൊണ്ട് തന്നെ തിരുവമ്പാടി ദേവസ്വത്തിൽ യാതൊരുവിധ mismanagement-ഉം ഓഡിറ്റ് വിഭാഗം റിപ്പോർട്ട് ചെയ്തിട്ടില്ല എന്ന വാദം നിലനിൽക്കുന്നതല്ല. കൂടാതെ നിലവിലുള്ള ഭരണസമിതി അല്ല ഈ ബാധ്യതകൾ വരുത്തി വെച്ചത് എന്ന വാദം നിലനിൽക്കുന്നതല്ല. ഭരണസമിതി സ്ഥിരമായും സ്ഥായിയായും ഉള്ളതാണ്. നിലവിലെ ചില ഭരണസമിതി അംഗങ്ങൾ മുൻ ഭരണസമിതികളിലും അംഗങ്ങളുമായിരുന്നു. ബഹു.ഹൈക്കോടതി തന്നെ തിരുവമ്പാടി ദേവസ്വം സെക്രട്ടറിയുടെ കത്തിലെ ആവശ്യം TCHRI Act അധ്യായം IX പ്രകാരമുള്ള നടപടിക്രമങ്ങൾ പാലിച്ച് തീർപ്പാക്കണമെന്നാണ് നിർദ്ദേശിച്ചിട്ടുള്ളത്. ആയതിനാൽ TCHRI Act അധ്യായം IX പ്രകാരം അസിസ്റ്റന്റ് കമ്മീഷണറിൽ കുറയാത്ത റാങ്കിലുള്ള ഒരു ഉദ്യോഗസ്ഥന്റെ നേതൃത്വത്തിൽ വരവ്-ചെലവ് കണക്കുകളിലും മറ്റ് സംഗതികളിലും വിശദ അന്വേഷണം നടത്തി റിപ്പോർട്ട് സമർപ്പിക്കുന്നതിന് ചുമതലപ്പെടുത്തേണ്ടതായിട്ടുണ്ട്. അപ്രകാരം ലഭിക്കുന്ന റിപ്പോർട്ടിന്റെ വെളിച്ചത്തിൽ പരിശോധിച്ചാൽ മാത്രമേ തിരുവമ്പാടി ദേവസ്വം സെക്രട്ടറിയുടെ പരാമർശം (2) കത്തിലെ ആവശ്യം



പരിഗണിക്കാനും തീരുമാനമെടുക്കാനും നിർവ്വാഹമുള്ളൂ. ആയതിനാൽ തിരുവമ്പാടി ദേവസ്വത്തിന്റെ 7-8-2023 ലെ കത്തിലെ ആവശ്യം പരിഗണിക്കാൻ നിർവ്വാഹമില്ലാത്തതിനാൽ അപേക്ഷ നിരസിച്ചു ബഹു. ഹൈക്കോടതി പരാമർശം (4) വിധി നടപ്പിലാക്കി ബഹുമാനപ്പെട്ട ബോർഡിന്റെ പരാമർശം (8) യോഗതീരുമാന പ്രകാരം ഉത്തരവ് പുറപ്പെടുവിക്കുന്നു.

തിരുവമ്പാടി ദേവസ്വത്തിലെ മുഴുവൻ വരവ്-ചെലവ് കണക്കുകളും അവർ സ്വീകരിച്ച എല്ലാ നടപടികളിന്മേലും ഇടപാടുകളിലും TCHRI Act അധ്യായം IX പ്രകാരമുള്ള വിശദമായ അന്വേഷണം നടത്തി ഒരു മാസത്തിനുള്ളിൽ റിപ്പോർട്ട് സമർപ്പിക്കുന്നതിന് അസിസ്റ്റന്റ് കമ്മീഷണർ (എസ്റ്റേറ്റ്) ന്റെ നേതൃത്വത്തിൽ ഒരു ജൂനിയർ സൂപ്രണ്ട്, ഒരു ഫെഡ്ക്ലർക്ക്, ഒരു ക്ലർക്ക് എന്നിവരെ നിയോഗിക്കുന്നതിന് കൊച്ചിൻ ദേവസ്വം ബോർഡ് സെക്രട്ടറിയെ ചുമതലപ്പെടുത്തുന്നു.

ബോർഡിന്റെ ഉത്തരവിൻ പ്രകാരം,

അനിൽ കുമാർ, സി.

ദേവസ്വം കമ്മീഷണർ.

പകർപ്പ്:

ദേവസ്വം കമ്മീഷണറുടെ സി.എ.-ക്ക്, സി.ഡി.ബി
സെക്രട്ടറി, സി.ഡി.ബി.
ഫിനാൻസ് ആന്റ് അക്കൗണ്ട്സ് ഓഫീസർ സി.ഡി.ബി
ഡെപ്യൂട്ടി കമ്മീഷണർ, സി.ഡി.ബി
അസിസ്റ്റന്റ് കമ്മീഷണർ (എസ്റ്റേറ്റ്).
അസിസ്റ്റന്റ് കമ്മീഷണർ (ഓഡിറ്റ്).
ബന്ധപ്പെട്ട കക്ഷികൾ.
ലോ ഓഫീസർ, സി.ഡി.ബി.
കരുതൽ ഫയൽ, ഫയൽ പകർപ്പ്.

